

ஓம்.

பரப்ரம்மணோநமஃ.

ஜீவான்மாவின் பரிமாணம்.

1896ல் அக்டோபர்மீன் 16உ பிரசுரமான “விஜயத்துவஜம்” பத்திரிகை 4 வது புத்தகம் 9 வது இலக்கச் சஞ்சிகை 16 வது டக்கம் 3 வது காலத்தின்கண் “உண்மைவிரும்பி” என்பர். ரொருவர், “ஆன்மாவின் பரிமாணம் என்னே” என ஓர் வினா விடுத்தது, ஜீவன், அணு என்னும் கொள்கையினை மறுக்கின்றார். அது விஷயமாகச் சில பேசுவாம்.

‘உண்மை விரும்பி’ என்பவர், ஆரம்பத்தில் “சரீரத்தினகத்தே பொருந்தி யிருக்கும் சீவான்மா அணுப் பரிமாண முடைத் தென்று சில வாதிகள் சொல்கின்றனர்” என்று கூறுகின்றார். கூறுகின்றமையின், ஜீவான்மா அணு வென்பது பூர்வபுகழியார்க்குச் சம்மத மில்லையென்று விளங்குகின்றது. “சரீரத்தினகத்தே பொருந்தியிருக்கும் ஜீவான்மா” எனப் பூர்வபுகழியாரே சொல்லிவிட்டு, பின்னர் ‘சீவவாதிகள் சொல்கின்றனர்’ என்று சொல்வது பொருத்தமாமோ? கூண்டினுள் இருக்கும் பறவை கூண்டினுள் அடங்கி யிருத்தலோடு அவ்வியாபகமாயும் ஏகதேசமாயும் இருத்தல்போன்று, சரீரத்தினுள் இருக்கும் சீவான்மா, சரீரத்திற்குள் அடங்கியும் ஏகதேசியாயும் இருக்குமென்று சொல்வது சூற்றமன்றே. இங்ஙனமாக, ‘அணுப் பரிமாண முடைத்தென்று சில வாதிகள் சொல்கின்றனர்’ எனப் பிறர் பேரில் சூற்றங் கூறுவது குணமாமோ? பிராணித்தத்துவ சாஸ்திரிகள் அணுவளவு ஜீவ ஜந்துக்களு யிருக்கின்றனவெனக் கூறுகின்றார்கள். இப்படிப்பட்ட அணு ரூப சீவ ஜந்துக்குள் இருக்கும் சீவான்மாவை அணுவெனக் கூறுது வியாபகமெனக் கூறல் பொருந்தாமோ? பொருந்தா தென்பதற்குச் சாஷி ‘சரீரத்தினகத்தே பொருந்தியிருக்கும் ஜீவான்மா’ என்னும் (‘உண்மை விரும்பி’யின்) வாக்கியமே போதியதாம். கூடு பரிமாண முளதென்பது யாவார்க்கும் காட்சியளவை? அதனுள்ளிருக்கும் பறவையும் பரிமாணமென்ப தியாவார்க்கும் காட்சி யளவை. இங்ஙனமே சரீரம் பரிமாண முளதென்பதும் யாவார்க்கும் காட்சியளவை; இங்ஙனமாகச் சரீரத்தினுள் இருக்கும் சீவான்மா மாத்திரம் பரிமாண மன்றென வெங்ஙனங் கூறத்தகும்?

‘சீவான்மா அணுப் பரிமாண முடைத்தென்று சில வாதிகள் சொல்லுகின்றனர்’ என்று கூறுபது பொருந்தா தென்புஷ்ட இன்னும் விளக்கிக் காட்டுவாம். ஒவ்வொரு சீவார்க்கும் சரீரம் வேறு, சுக துக்கங்கள் வேறு, அபிமானம் வேறு, எண்ணங்கள் வேறு, கருமங்கள் வேறு, புண்ணிய பாவங்கள் வேறு, நான் நீ டியுன்கிற விவகாரம் வேறு, இவ்வாறு யாவும் வேறு யிருத்தலால் சீவான்மாக்கள் வியாபகமென்று எவ்வாறு சொல்லத்

தகும்? இவர் ஜீவான்மா வியாபகமென்று சொல்வதோடு அதைப் பல வென்று சொல்லுகின்றாரா? ஒன்றென்று சொல்லுகின்றாரா? பலவென்று சொல்லுகின்ற ரென்னின், எந்தச் சரீரம் நம்முடையது? எல்லாச் சரீரங்களிலும் எல்லாச் சீவான்மாக்களும் வியாபகமா யிருத்தலின் இதுதான் எனது சரீரமென்று கூறுதல் கூடாது. இது எனது சரீரம், இது அவனது சரீரம் என்று, அது அவனது சரீரம், அது எனது சரீரமன்று எனப் பேதங் காணப்படுவது யாவார்க்கும் அனுபவம். எனது சரீரத்துக்கு நோயுண்டாய், அதனால் யான் வருந்தும்போது, பிறனுக்கு அந்நோயுண்டாய், அவன் வருந்துகின்ற னில்லை. பிறனுக்கு நோயுண்டாய் அவன் வருந்துங்கால் எனக்கு அந்நோயுண்டாய் யான் வருந்துவதில்லை.

இனி அந்தக்கரணங் காரணமாகப் பேதங் காணப்படுகின்றது, மற்றப் படிச் சீவான்மா வியாபகந்தானெனின், இதுவும் பொருத்தமுடைய தன்று; எல்லாச் சரீரங்களிலு முள்ள எல்லா அந்தக் கரணங்களிலும் சீவான்மா வியாபகமுடைமையா னென்க. வியாபகமுள்ள சீவான்மா, ஒரு சரீரத்தை மாத்திரம் எனது சரீரமென்று எங்ஙனஞ் சொல்லப்படாதோ, அங்ஙனமே ஒரு அந்தக்கரணத்தை மாத்திரம் எனது அந்தக்கரண மென்றுஞ் சொல்லுதல் கூடாது; கூடாதாகவே, எல்லாச் சரீரங்களிலு முள்ள எல்லா அந்தக் கரணங்களையும் எனது அந்தக் கரணங்க ளென்று சொல்லுதல் வேண்டும். இது அனுபவ விரோதம்; எல்லா அந்தக்கரண அனுபவங்களும் ஒரு சீவான்மாவுக் கிடையாமையா னென்க. இனிச் சீவான்மாவைப் பல வென்று சொல்லும் பகஷத்தில் வியாபகமென்று சொல்லுதல் கூடாது. ஒரு பொருள் வியாபகமா யிருக்கின், அதில் பிறிதொரு பொருளிருத்தல் கூடாது. கை வைத்த விடத்தில் கால் வைக்க முடியாமை போல, ஒரு சீவான்மாவிருக்குமிடத்துப் பிறிதொரு சீவான்மா விருத்தல் ஏலாது; பிறிதொன்றே யிருத்த லேலாதபோது கோடாகோடி சீவான்மாக்க ளிருத்தல் ஏலுமா? ஏலாது! ஏலாது!! இனி ஒன்றென்று சொல்லுகின்றாரெனின், இதுவும் பொருந்தாது; என்னை? சுகதுக்கம், புண்ணியபாவம், கருமம், அபிமானம், நான் நீ யென்னும் விவிகாரம் முதலியன வேறா யிருத்தவினென்க.

சீவான்மா வியாபகமாயின் சரீரத்தினுள் வியாபகமா? சரீரத்தின் வெளியிலும் வியாபகமா? சரீரத்தினுள் வியாபக மென்னின், எந்தச் சரீரத்தினுள் வியாபகம்? யானையின் சரீரம் மிகப் பெரியது! ஏறும்பின் சரீரம் மிகச் சிறியது. இவ்விரண்டினுள் எதில் வியாபகம்? யானைச் சரீரத்தினுள் வியாபகமெனின், ஏறும்புச் சரீரம் எடுக்கும்போது உள்ள வியாபகங் குறைந்து அவ்வியாபகமாய்விடும். ஏறும்புச் சரீரத்தினுள் வியாபகமெனின், யானைச் சரீரமெடுக்குங்கால் ஏறும்புச் சரீரத்திலிருந்த அவ்வியாபகத்துவங் கெட்டு, வியாபகமாகவேண்டும். சரீரத்துக் கியைந்த வியாபக அவ்வியாபகங்களாகுமாயின், குழந்தைச் சரீரத்தினுள் ளிருக்கும் ஜீவான்மா, குழந்தை வளர

வளர, அதுவும் வளரும்; வியாதி முதலியவற்றால் சரீரம் சுருங்கச் சுருங்க, ஜீவான்மாவும் சுருங்கும். சீவான்மா வளர்தல் குறைதலான மாறுதலடையும்போது, அதைச் சீவான்மாவாகிய நாம் அறிதல் வேண்டும். அவ்வாறு அறிந்த அனுபவம் நமக்கில்லை. சீவான்மா வளர்தல் குறைதலான மாறுபாட்டினை யடைந்தாலும் அடையட்டும். எது வளர்தல் சுருங்குதல்களான மாறுபாட்டினைப் பெற்றதோ, அது சடத்துவமும், நாசத்துவமும், அநித்தியத்துவமும், அசத்தியத்துவமும், ஆதித்துவமும் முடையதா மென்க.

சரீரத்தின் வெளியிலும் வ்யாபகமெனின் இதர தேச இதர சரீர சங்கதிகளெல்லாவற்றையும் அறிதல்வேண்டும். ஆங்நுனீமாயின், ஆள் தபாலே துக்கு? கடித தபாலே துக்கு? தந்தித் தபாலே துக்கு? புகைவண்டி எதுக்கு? புகைக்கப்பலே துக்கு? ஆகாய விமானங்களே துக்கு? மாட்டுவண்டி குதிரை வண்டிகள் எதுக்கு? ஒற்றர் துதார்க ளே துக்கு? சொர்க்க நரகங்களே துக்கு? ஆசிரியன் எதுக்கு? மாணக்கன் எதுக்கு? மேற்சொல்லிய விடங்களிலெல்லாம் அவனது சீவான்மா இல்லாமற் போனாலன்றி அவ்வளவு சாதனங்களும் அத்தியாயவசியகமாய் வேண்டற்பாலன? நியாய ஸ்தலத்தில் நியாயாதிபதிகள் வாதிப் பிரதிவாதிகளை விசாரிக்குங்கால் சாட்சிகள் எதுக்கு? வாதிப் பிரதிவாதிதளுடைய சரீரங்களுள்ளே நியாயாதிபதிகளுடைய சீவான்மாக்கள் இராமற்போனாலன்றி சாட்சிகளைத் தேடவேண்டுவது?

எந்தக் கருமத்தினால் எந்தச் சரீர முண்டாயிற்றோ, அந்தச் சரீரத்தான் அந்தச் சீவனுக்கு உரியதென்னின், இதுவும் பொருந்தாது. ஏனெனின் எந்தச் சரீரத்தால் கருமஞ் செய்யப்பட்டதோ, அந்தக் கருமத்தைச் செய்தவனுடைய முன் ஜன்ம சரீரத்திலும் சகல சீவான்மாக்களு மிருப்பதா லென்க. இங்நனமாக ஒரு சீவான்மாவுக்கே ஷை சரீர முரிமையென எங்நனம் கூறலாம்? இதுபோக, முன் ஜன்மத்தில் கருமஞ் செய்யப்பட்ட பல சரீரங்களிலும் பல சீவான்மாக்களும் வியாபித் திருக்கின்றன; அவற்றில் எந்தச் சரீரம் எந்த சீவான்மாவுக்குச் சொந்தம்? எல்லாச் சீவான்மாக்களுக்கும் எல்லாச் சரீரமும் சொந்தமாகும். இதனால் எல்லாக் கருமங்களையும் எல்லா ஆன்மாக்களுமே செய்தனவென்றும், கருமங்களில் பேதஞ் சொல்லப்படாதென்றும் ஏற்படுகின்றன.

எந்தச் சீவான்மா: எந்தச் சரீரம், எந்த மனதுடனே கூடியிருக்கின்றதோ, அந்தச் சீவான்மாவுக்கு, அந்த மனதுடனே கூடிய சரீரம் சொந்தம் எனின், சகல சரீரங்களிலுமுள்ள சகல மனங்களிலும் சகல சீவான்மாக்கள் வியாபித் திருக்கின்றமையின், இன்ன சீவான்மாவுக்கு இன்ன சரீரத்திலுள்ள இன்ன மனந்தான் சொந்தமென்று சொல்லப்படாது.

இனி எந்தச் சீவான்மாவுக்கு எந்தச் சரீரத்தில் நானென்ற அபிமானமிருக்கின்றதோ, அந்தச் சரீரமே அந்தச் சீவான்மாவுக்குச் சொந்தமெனின், எல்லாச் சீவான்மாக்களும் எல்லாச் சரீரங்களிலும் வியாபித்திருப்பதால் எந்தச் சீவான்மா எந்தச் சரீரத்தை நானென் றபிமானிப்பது? ஒரு கிரா

மத்திலுள்ள எல்லா வீடுகளும் அக்கிராமத்திலுள்ள யாவருக்குமே சொந்த மாயின், அவ்வீடுகளெல்லாவற்றையும் எல்லோருமே எனது வீடு, எனது வீடு என்று சொல்வார்கள். அவருள் ஒருவனைச் சுட்டி, “உனது வீடு எது?” என்று கேட்கின், ஒன்றை மாத்திரம் சுட்டி, “இதுமாத்திரம் எனது வீடு” என்று சொல்லமாட்டான்; “யாவுமே எனது வீடுகள்” என்று சொல்லுவான். அதோடு ஒவ்வொருவரும் அவ்வாறே சொல்லுவார்கள். அவருள் எவனும் ஒரு வீட்டைமாத்திரம் சுட்டி எனது வீடு என்று சொல்லி அபிமானிக்கமாட்டான். அவ்வாறே யொவ்வொரு சீவான்மாவும் வியாபகமாயிருக்கும்படித் தனக்கு ஒருவனும் ஒரு சரீரத்தைமாத்திரம் நான் என்றும், எனது என்றும் அபிமானித்துச் சொல்லமாட்டான். பிரத்தியட்சத்தில் ஒவ்வொருவனும் தனக்கு மாத்திரம் சொந்தமாயுள்ள யொவ்வொரு சரீரத்தை மாத்திரம் நான் எனது என்றபிமானிக்கின்றமையின், சீவான்மா வியாபகமென்று சொல்வது பொருந்தாது.

ஆட்டுக்குப் புலி, எலிக்குப் பூனை, பாம்புக்குக் கீரி, பாளைக்குச் சிங்கம் முதலியன இயற்கைச் சத்துருக்களாயிருக்கின்றன; செயற்கைச் சத்துருக்களாயிருக்கின்ற சீவன்களும் பல்விருக்கின்றன. இது தவிர, நட்பாயுள்ள சீவன்களும் சில சமயங்களில் நட்பைவிட்டுப் பகைக்கின்றன. சீவான்மாக்கள் வியாபகமாய்ப் பல சரீரங்களிலும் இருக்குமாயின், பகை வரவேண்டிய ஆவசியகம் எதுக்கு?

திருடர்கள் சொத்துக்களைத் திருடிக்கொண்டுபோய் ஒளித்துக்கொள்ள, இராசாங்க சேவகர்களை அலுவல்களைத் தேடித் திரிந்து அலைகின்றார்கள். எவ்வளவு அலைந்து திரிந்தாலும் சில திருடர்கள் அகப்படுவதேயில்லை. சில திருடர்கள் யோக்கியர்கள்போலவே சமீபத்திலேயிருந்துகொண்டு, திருடாதவர்கள் போலவே பகட்டுச்செய்கிறார்கள். சில திருடர்களும் கொலை யாளிகளும் இன்னும் பல கொடிய கிருத்தியஞ் செய்தவர்களும் அகப்படாமையி னிமித்தம், அரசினர் அவர்களைப் பிடித்துக் கொடுப்பவர்களுக்கு இவ்வளவு பணம் இனம் அளிக்கப்படுமென்று பத்திரிகைகளில் விளம்பரஞ் செய்கின்றார்கள். சிலசமயங் குற்றஞ்செய்யாதவர்கள் தண்டிக்கப்பட்டு, குற்றஞ் செய்தவர்கள் தப்பித்துக் கொள்ளுகின்றார்கள். சில சமயம் பெருங் கொள்ளையும் கலகமும் நடக்கிற காலங்களில் ஷை குற்றம் புரிந்தவர்கள் இன்னொரெனப் புலப்படர்து, கண்டபேர்களை யெல்லாம் பிடித்துத் தண்டித்து விடுகிறார்கள். சீவான்மா வியாபகமாயிருப்ப துண்மையாயின், திருடர் முதலியவர்களுடைய சரீரங்களிலு மிருந்து குற்றவாளிகளை ஐயமறத் தெரிந்து பிடித்துத் தண்டித்துவிடலாமே. அவ்வாறு செய்யாமைக்குக் காரணம் யாது? இதனாலும் சீவான்மா வியாபக மொரெனப் புலப்படுகின்ற தென்றறிக.

ஜீவான்மா வியாபகமா யிருக்குமாயின், அது மோகஷத்திலும் நரகத்திலு மிருப்பதோடு மோகஷத்தி லிருக்குங் காலத்திலேயே நரகத்திலும்,

நரகத்தி லிருக்குங் காலத்திலேயே மோகஷத்திலும் இருக்கு மென்பது நிச்சயம். வியாபகமா யிருக்கும் ஆகாயத்தை அவ்வியாபகப் படுத்தி ஒரு இடத்தில் மாத்திர யிருக்கச் செய்வது கூடாத காரியம்; அங்ஙனமே வியாபகமாயிருக்கும் ஜீவான்மாவை அவ்வியாபகம் படுத்தி மோட்சத்தில் மாத்திரமாயினும் நரகத்தில் மாத்திரமாயினும் இருக்கச் செய்வது கூடாத காரியம். ஆகவே, நரகப் பிராப்தி அடையா திருக்குமாறு நிஷேத கர்மத்தைச் செய்யாதே; மோட்சத்தைப் பெறுமாறு விதித்த கர்மங்களையே செய் யென்று நூல்கள் கூறுவது வீணா மென்க. சீவான்மா வியாபக மென்று சொல்வதினாலேயே எந்த நற் கருமத்தைச் செய்தாலும், தீய கருமத்தைச் செய்தாலும், நற்-கரும தீய கருமங்களைச் செய்யா விட்டாலும் மோட்ச நரகங்க ளிரண்டிலு மிருத்தல் நிச்சயமா யிருக்க, அவ்வா றில்லாதது போல வைத்து, ஏன் விதி நிஷேதங் களை நூல்கள் துவலவேண்டும்? இதற்குச் சரியாகத் திருநெல்வேலி பொன்னைமா நகரம் ஸ்ரீ கவிராஜ அழகிய நம்பியூர்பிள்ளை அவர்கள் குமாரர் ஸ்ரீ ஆரியங்காவுப் பிள்ளை அவர்களியற்றியச்சிடு வித்த “பெரியர் அப்புதத் திரட்டு” “சைவ சித்தாந்த நவநீதம்” என்னும் நூலில்

“ஆன்மாக்கள் எங்கும் வியாபகரா யிருக்க எவ்வாறு சரீரத்தைப் பற்றுவர்”

என்ற கேள்வி கேட்டு, அதற்குத்தரம்

“படிக மலையானது எந்தப் புறத்தில் வன்னத்தைக் கொடுத்தாலும் பற்றிக் கொள்வதுபோல எல்லாப் புவனங்களிலும் வியாபகராக யிருக்கும் ஆன்மாக்கள், கடவுள் எந்தப் புவனத்திலே சரீரத்தைக் கொடுத்தாலும் பற்றிக் கொள்வர்”

என எழுதப்பட்டிருக்கின்றது. இதனால் சீவான்மாக்கள் சகல உலகங்களிலும் மோட்ச நரகங்களிலும் நிறைந்திருக்கின்றார்களென்பது சீவான்மாவுக்கு வியாபகம் சொல்பவர் பட்சமரீ மென்க. ஷை நூலாசிரியர், இவ்விஷயத்தில் ஏதும் ஆசங்கை தோன்றா வண்ணம் போதல் வருத லில்லாத சீவான்மாக்களின் நல்வினை தீவினைகட் கிடைய அவ்வவ் வுலகங்களில் கடவுள் சரீரத்தைக் கொண்டுபோய்க் கொடுத்து விடுவார் என்றார். இதனால் மற்றவரிலும் இவர் சற்றுப் புத்தி துட்ப முள்ளவர் தான். சீவான்மாக்களின் போதல்வருதலாதித் தொழில் விகாரத்தைக் கடவுளுக்குக் கொடுத்து விட்டார்; போக்கும் வரவும் புணர்வு மிலாக் கடவுளுடைய நிஷ்கிரிய நிர்விகாரத்தை ஜீவர்களுக்குக் கொடுத்து விட்டார். சீவான்மாக்களை வியாபக ரென்று சொல்லும் நிமித்தம் ஒருவரது இலக்கணத்தை மற்றவர்க்கு ஈந்து விட்டார் போலும்.

சீவான்மாக்கள் வியாபகரெனச் சொல்லங் காரணத்தால், அவர்கள் எப்போதும் மோட்ச நரகங்களிலு மிருப்பார்களென்று சொல்லவே, இது கூறும் சென்றுபோன இந்நீத்கால சிருட்டிகளிலும், இந் நிகழ்கால சிருட்டி

யிலும் ஒரு சீவான்மா வேணும் நரக சம்பந்த மில்லாத பரிசுத்த மோட்சத்தை மாத்திரம் அடைந்ததாகவும், மோட்ச சம்பந்த மில்லாத அபரிசுத்த நரகத்தை மாத்திரம் அடைந்ததாகவும் சொல்லுதல் கூடாது; கூடாதாக வே, இப்போது மோட்சத்தி விருப்பவரென்ச் சொல்லப்படுகிறவர் நரகத்திலும், நரகத்திலிருப்பவரென்ச் சொல்லப்படுகிறவர் மோட்சத்திலும் இருக்கிறார்கள் என்றே சொல்லவேண்டும்; அது மாத்திரமா, மோட்ச நரக மல்லா இவ்வுலகத்திலிருக்கிறவரும் ஷூ இரண்டு ஸ்தானங்களிலுமிருக்கிறவர்களென்றே சொல்ல வேண்டும். இதனால் இப்போ திங்குள்ள நாமும் இவ்விடத்திருப்பதோடு மோட்ச நரகத்திலுமிருக்கின்றோமென்றாகின்றது. மோட்சத்திலும் நரகத்திலும் இவ்வுலகிலுள்ள எல்லாச் சீவர்களும் எப்போதும் எங்குமே யிருப்ப துண்மையானால், இவ்வுலகத்தை விட்டு நரகத்திற் செல்லாமலும் மோட்சத்தில் மாத்திரம் செல்லவும் தூல்களில் சொல்லிய வண்ணம் சாதனங்கள் இயற்ற வேண்டிவ தியாதுக்கு? ஷூ சாதனங்களால் பயன்யாதோ? இது விழலுக்கு முத்துலைபோட் டிறைப்பதுபோ லன்றா?

இனிச் சீவான்மா அணுவென்று சொல்வதால் சில குற்றங்க ணிகழ்வதாய்த் தீட்டுகின்றார். அது விஷயமாகப் பூர்வ பக்ஷியார் “அணுவென்பது அநி துண்ணிதாகிய ஓர் உருவப் பொருளாதலின், ஆன்மாவும் அது போல உருவப் பொருளென்று கொள்ளல் வேண்டும். அங்ஙனங் கொள்ளின், உருவப் பொருளெல்லாம் அருவப் பொருளின் தூலபரிணாமமாயும், தோற்ற மொடுக்க முறுவதாயும், சடமாயுங் காணப் படுதலால் அவை போல் வதொன்றென்று கருதிக் கீழிக்கப்படும்” என்று பேசுகின்றார். அணு: அநி துண்ணியதாகிய உருவப் பொரு ளென்பது நமது காட்சிப் பிரமாணந்தான். இதனால் அணுவென்ப தெல்லாம் உருவாயே யிருக்க வேண்டுமென்ப தென்னே? அங்ஙனமாயின் மகத்தும் உருவப் பொருளாயிருப்பது காட்சிப் பிரமாணம் பற்றி, மகத்தாயிருக்கும் ஆகாயத்தையும் கடவுளையும் உருவப் பொருளென்று சொல்வார் கொல்லோ! அதோடு சீவான்மாவையும்-வியாபக மென இவர் கொள்வதால் அதையும் உருவப் பொருளென்று சொல்வார் கொல்லோ! ‘உருவப் பொரு ளெல்லாம் அருவப் பொருளின் தூல பரிணாமமாயும், தோற்ற மொடுக்க முறுவதாயும் சடமாயுங் காணப் படுவதால்’ என்றதால், அருவப் பொருளெல்லாம் தோற்ற மொடுக்க மற்றனவாயும் சித்தாயும் காணப்படுகின்றன வென்றாகின்றது. அங்ஙனமாயின், ஆகாய வாயுக்களைத் தோற்ற மொடுக்க மற்றன வென்றும், சித்தென்றுங் கொள்வார் போலும்.

இதி லின்றொரு விஷயம் வருமாறு:—‘உருவப் பொருளெல்லாம் அருவப் பொருளின் தூல பரிணாமமாயும்’ என்பதில் பாபணமித்தல் எவ்வாறு? பால் தயிர் போலா? மண் குடம்போலா? கயிறு அரவுபோலா? பால் தயிர் போலென்னின், பால் கெட்டுத் தயிராவது போல், அருவங் கெட்டு உருவ மாதல் வேண்டும்; அதோடு தயிர் மீண்டும் பாலாகாமை போல, உருவம்

மீண்டும் அருவ மாகாது. அருவங் கெடாது உருவமாகு மென்னின், அருவம் அருவப்பிரகார மிருந்தால், உருவமாத லெங்ஙனம்? இவ்வித ஆக்ஷேப மிருக்கின்றமையின், அருவ முருவ மாதல் ஒருவாற்றானும் பொருந் திலது. மண் சூடமாவது போல அருவம் உருவமாகின்ற தெனின், இதில் மண் உண்மை, சூடம் பொய்; இது போல அருவம் உண்மை, உருவம் பொய்யாகின்றது. கயிறு அரவுபோ லென்னின், இதில் கயிறு அரவாய்ப் பரிணமித்தல் உண்மை யன்று; தோற்றல் மாத்திரமாம். இவ்வாறே அருவம் உருவ மாதல் உண்மை யன்று, தோற்றல் மாத்திரமாம்.

‘உருவப் பொருளெல்லாம் அருவப் பொருளின் தூல பரிணாமமாயும்’ என்பதில், அருவப் பொருள் சூட்சுமமும், உருவப் பொருள் ஸ்தூலமும் கின்றன. சூட்சுமம் ஸ்தூலமாத லெவ்வாறு? வித்தின்கண் விருட்சம் சூட்சுமித்து ஆரூபமாய் அடங்கி யிருந்து ஸ்தூலமாகின்றதுபோ லென்னின், இதில் சூட்சுமம் ஸ்தூலமாத லின்று. காரணமான ஸ்தூலமே ஒருவித மாறுதலோடுங் கூடி ஸ்தூலமாகின்றது. சூட்சுமமே ஸ்தூலமாகிற தென்னின், அப்போது ஸ்தூலமாயிருக்கும் வித்து ஸ்தூலமாகவே யிருக்க, அதிலுள்ள சூட்சுமம் ஸ்தூலமாக வேண்டும். அங்ஙன மின்று. ஸ்தூலமாயிருக்கும் வித்துக் கெட்டே, ஸ்தூல விருட்சமாகின்றது. அந்த ஸ்தூல வித்தோடு ஸ்தூலமான நீர் முதலியன சேர்ந்தே ஸ்தூல விருட்சமாகின்றது. ஆனால் அந்த ஸ்தூல வித்தினிடத்து விருட்சமாகும் சத்தி யுண்டு; அது பொருளன்று, குணம். அந்தச் சத்தியினாலேதான் காரியத்தில் விசித்திரபேத முண்டாகின்றது. அந்தச் சத்தி பிரத்தியட்ச மன்று, அப்பிரத்தி யட்சமாம். அந்தச் சத்தி காரணத்தில் மாத்திரம் இருப்ப தன்று, காரியத்திலு மிருப்பதே சத்தி சூட்சும மென்று சொல்லி, அது ஸ்தூலமாய் விருட்சமாகின்ற தென்னின், இது கூடாது. ஏனெனின், அந்தச் சத்தி என்றும் ஸ்தூல மாவதில்லை; சூட்சுமமாகவே யிருக்கின்றது. ஸ்தூலமாகின்ற தாயின், அப்போது காரியத்திலும் புலப்பட வேண்டும்? காரியத்திலும் சத்தி புலப்படாமல் அப்பிரத்தி யட்சமாகவே யிருத்தல் கண் கூடு. எங்ஙன மென்னின், காரியமான விருட்சத்தில் வித்துண்டாய் அவ்வித்திலும் கண்ணுக்குப் புலப்படாமல் சத்தி அடங்கி யிருத்தலேயாம். இதில் மாத்திரமன்று, எந்தப் பொருளிலும் காரிய முண்டாதற் கேதுவான சத்தி புலப்படாமல் மறைந்தே யிருக்கின்றது. அது பொருளன்று, குணமேன முன்னரே கூறினாம். அந்தக் குணம் என்றும் சூட்சுமமாகவே யிருக்கும்; ஒரு போதும் ஸ்தூல மாவதில்லை. சூட்சுமந் ஸ்தூலமாவதைப்பற்றிப் பின்னும் ஆராய்வாம். சூட்சுமம் ஸ்தூலமாகிற போது சூட்சுமங் கெட்டு ஸ்தூலமாகிறதா? சூட்சுமங் கெடாது ஸ்தூலமாகிறதா? சூட்சுமங் கெட்டு ஸ்தூலமாகிற தெனின் அப்போது சூட்சும மில்லாமற் போகிறது. இஃதுண்மையன்று, வித்தின் காரியமான விருட்சத்தின் பழத்திலுள்ள வித்தின்கண், மீண்டும் விருட்ச முண்டாதற் கேதுவான அப்பிரபுதியட்ச சத்தி யிருக்கக் காண்கின்றோம். ஆதலால் சூட்சுமத்தி லிருந்து ஸ்தூல முண்டாவதாய்ச் சொல்லப் படாது;

ஸ்தூலத்தி லிருந்து ஸ்தூல முண்டாவதாகவே சொல்ல வேண்டும். இது நமக்கு என்றும் பிரத்தியட்ச அனுபவமாயிருக்கின்றது. சூட்சுமங் கெடாது ஸ்தூலமாகின்ற தெனின், சூட்சுமம் சூட்சுமமாகவே யிருக்குமாயின் ஸ்தூல மாவ தெங்ஙனம்? ஒன்று கெடாது மற்றொன்றாவது அசைவது காரணங் கெடாது காரியமாவது விவர்த்த வாதத்திற் கூடும். கயிறு கெடாது அரவா வது போலவும், கிளிஞ்சல் கெடாது வெள்ளியாவது போலவுமாம். இந்த வுபமானத்தின்படி பார்த்தால் அருவத்தி லிருந்து உருவ முண்டாக வில்லை யென்றே சொல்ல வேண்டும்.

‘உருவப் பொரு ளெல்லாம் சடமாய்த் காணப்படுதலால்’ அருவப் பொருளுெல்லாம் சித்தாய்க் காணப்படுகின்றன வென்றாகின்றது. அங்ஙன மாயின், ஆகாயமும் வாயுயும் அருவமா யிருந்தும் சித்தாய்க் காணப்படாது சடமாய்க் காணப்படுதற்குக் காரண மென்னையோ!

ஆனி மற்றொரு விஷயத்தினைப் பற்றி விசாரிப்பாம். “ஈண்டுச் சரீர த்தி னகத்து வாழும் ஆன்மா அறிவுடைப் பொருளுென்று அனுமான அள வைகொண்டு அறியப் படுதலால், அதற்கு மாறாகிய அவர் கூற்றுப் பொரு டுமா நெங்ஙனோ?” என்றார். அறிவுடைப் பொருளுென்று அதுமான அள வைகொண்டு எங்ஙனம் அறியப்படுகின்றதோ, அங்ஙனமே. சரீரத்தின் உள் ளடங்கி வாழ்வதினாலும், சரீரத்தை விட்டுப் பிரிந்து போவதினாலும், சரீ ரத்துக்குப் புறம்பான சரீரங்களில் நமது அறிவில்லாமையினாலும், தன் சரீ ரத்தை மாத்திரட் நான் எனதென் றபரிமாணிப்பதினாலும், அணுவளவு சரீர முள்ள பிராணிகளுள்ளு ிருப்பதினாலும், இன்னும் முன் பேசிய பல ஹே துக்களாலும் சீவான்மா அவ்வியாபக ஏகதேச அணுப்பொருளுென அனுமா னிக்கப்படுகின்ற தென்க.

ஜீவான்மா முன் பின் வியாபக மென்றும், இடையில் ஆணவ மலத் தால் கட்டுப் பட்டு அணு வாயிற் றென்றும் சொல்லும் மதமும் “பதி பசு பாச வாதம்” என்னும் நூலில் 26, 27, 28 வது பக்கங்களில் “ஜீவான்மா வியாபக மென்பது குற்றம்” “வியாபகமான ஆன்மா அணுவாகாது” என் னும் விஷயங்களில் மறுக்கப்பட்ட தென்க.

திருமந்திரம் ஜீவீன்.

மேவியசீவன்வடிவதுசொல்லிழல்
கோவின்மயிரொன்றுநூறுடன்கூறிட்டு
மேவியகூறதுவாயிரமாயினால்
ஆவியின்கூறுதூறியிரத்தொன்று.

(க)

முற்றிற்று.

“தத்துவவாதி” என்பவர் நாகை ஸஜ்ஜனபத்திரிகையில் எழுதியவாறு மதராசு ரிப்பன் அச்சுக்கூடத்தில் பதிப்பிக்கப்பட்டது.

இதன்விலை }
அணு அரை. }

1897ஸு செப்டம்பர்.

{ பத்துக்குத்தபால்
கூலி அணு அரை.